

## San Juan cuharepacho chũ'o tocha saosi'ea'me

### *Gayo re'oja'che pa'iche'te kuamũ Juan*

<sup>1</sup> Chũ'u aiva'upi mũ'ure Gayo'te ie chũ'o tocha saomũ. Diore cuasakũjekũna mũ'ure rũa oiũ cuasamũ chũ'u.

<sup>2</sup> Asarepajũ'u, chũ'u cuasakũ. Mũ'u Diore cuasakũjekũ re'oja'che pa'iche masimũ chũ'u. Jã'ajekũna mũ'ure Dioni si'arumũ sēekaimũ chũ'u, re'oja'che ti'jñea'kũ chini. Ūcuachi'a mũ'upi jũ'ima'ñe vajũũ paaũ chini sēekaimũ chũ'u. <sup>3</sup> Icheja chũ'u pa'icheja pãi te'ena Diore cuasana rani pa'ijũ mũ'u Dios chũ'ũñe rũhiñe cho'okũ Repaũ chũ'o ũcuarepare cuasakũ pa'iche'te kuarena asa pojosi'kũa'mũ chũ'u.

<sup>4</sup> Chũ'u chĩijana Dios chũ'ũñe cho'oju re'oja'che pa'ito asa rũa pojokũ'mũ chũ'u.

<sup>5</sup> Asarepajũ'u, chũ'u cuasakũ. Mũ'u chekunare Diore cuasanare re'oja'che kuirakũ pa'ikũ'mũ, mũ'u aperumũ ñamanesinarejatũ'ka. <sup>6</sup> Te'ena mũ'u repanare cuasakũ re'oja'che cho'okaisi'e ichejana rani chũkũna'te ũcuanũkore Jesucristo'te cuasakuanupũ'te kuasinaa'me. Chekũna Dios chũ'o che'chona mũ'ure tí'ato ũcuachi'a kuirakũ pa'ijũ'u repanare. Repanapi jo'e chekũchejana saito repana chiiche cho'okani saojũ'u repanare, Diopi pojoa'kũ.

<sup>7</sup> Diopi chũ'ũkũna ku'ijũ Repaũ chũ'ore che'choju pa'ime repana. Diore cuasamanare,

“Chukuna'te kuirajũ'ũ”, chiima'ñe ku'ime repana. <sup>8</sup> Jã'ajekuna maipi Diore cuasanapi kuirañu repanare. Jã'aja'ñe cho'oni repanare ja'me cho'okaime mai, pãipi Dios chũ'ore asaa'ju chini.

*Diótrefes cu'ache cho'osi'ena'me Demetrio re'oja'che pa'isi'ere kũamũ*

<sup>9</sup> Aperũmũ chũ'ũ mũsanũkonare Jesucristo'te cuasakuanupũ'te chũ'o tocha saosi'kũa'mũ. Jã'ata'ni Diótrefes pãi chũ'ũkũ pasa chini chũ'ũ tocha saosi'ere asacuhekũ, “Juan chũ'ũre chũ'ũkũma'mũ”, chiniasomũ. <sup>10</sup> Jã'ajekuna repaũ cho'oche mũsanũkona pa'icheja saisirũmũna peore kũaja'mũ chũ'ũ. Chukuna'te rũa cu'ache cutukũasomũ repaũ. Jã'achi'a cho'oma'ñe chekũnare Jesucristo pa'iche'te che'choñũ chini sainare ũcuachi'a cuhekũasomũ repaũ. ũcuachi'a chekũna repanare pojoñũ chiito ũseku Jesure cuasakuanupũ ja'me pa'iche ũsekũasomũ repaũ. <sup>11</sup> Asarepajũ'ũ, chũ'ũ cuasakũ. Cu'ache cho'ona pa'iche ña chẽa ũcuaja'che pa'imanejũ'ũ. Re'oja'che cho'ona pa'iche'te ña chẽajũ'ũ. Re'oja'che cho'ona Dios neenaa'me. Cu'ache cho'onata'ni Dios neenama'me.

<sup>12</sup> Demetrioreta'ni pãi ija'che i'kame: “Demetrio rũa re'okũ'mũ. Dios chũ'ũñe ũcuarepa cho'okũ'mũ”, chiijũasome. ũcuauko repaũ'te jã'aja'ñe i'kajũ ũcuarepare i'kame. Chũ'ũ ũcuachi'a, “Re'okũ'mũ repaũ”, chiijũ kũakũ'mũ chekũnare. Jorema'mũ chũ'ũ. Masimũ mũ'ũ jã'a.

*Cuhacho i'kasi'ea'me*

<sup>13-14</sup> Mũ'ure chũ'o rua kuara chiimũ chũ'ũ. Jã'ata'ni rupũ tochasi'epi kuacuhemũ chũ'ũ. Mũ'ure na'mi sani ñara chiimũ chũ'ũ. Chũ'ũpi sakuna ti'jñeñe ñajũ cutujanaa'me mai.

<sup>15</sup> Re'oja'che pa'ijũ'ũ mũ'ũ. Icheja pa'ina maire re'oja'che cho'ona Diore cuasana chũ'o saome mũ'ure. Mũ'ũ pa'icheja pa'inare chũkũna'te chiinare chũ'o sa kuakajũ'ũ. Re'omũ.

Juan

**Dios Chu'o Kuaphuro**  
**Koreguaje: Dios Chu'o Kuaphuro New Testament**  
copyright © 2009 Wycliffe Bible Translators, Inc.

Language: Koreguaje

Contributor: Wycliffe Bible Translators, Inc.

All rights reserved.

2020-11-18

---

PDF generated using Haiola and XeLaTeX on 21 Feb 2024 from source  
files dated 29 Jan 2022  
87a345ac-83c6-51ad-8750-17a703f38bcc